

సోమశర్మది రాకాసి పట్టు. అతఁ డాపట్టుతో పదునాలుగు విద్యలను సాధించెను. అతఁడు చిన్ననాట నుండియు 'యతి యనిన ప్రతి' మనియు 'ఎడమనిన తెడ్డ' మనియు అను అలవాటు కలవాఁడు. అతఁ డిప్పుడు తార్కికులకు వాకట్టు. అతని యెగుట శాబ్దికులకు మూఁగనోము. అతఁ డేశ్రాంతిని ప్రాయశ్చిత్తము చేయింపక విడిచిపెట్టలేదు. అవధానుల కతఁడు గండమాల. స్కార్తము చేయించువారలకు పెద్దపులి.

అతఁడు పలువుర ధక్కలను పగులఁగొట్టించెను. వాదములలో పందెము వయిచి పలువుర తలలు గొరిగించెను. కొందఱు చెంపలు చెప్పలతో వేయించెను.

అతనికి వేదాంత మనిన మంట. కయ్యాల కామయ్య కావున ఆవాదములలోనికిఁ గూడ దుమికి పెద్దలతో ఓడియు నాకోడియే గెలిచె నని చిల్లరరాజుల కడ నతఁడు లేతసారకాయలు కోయుచుండెడివాఁడు.

సోమశర్మకు ధనమే సగుణబ్రహ్మము. వాదమే నిర్గుణబ్రహ్మము. యాచనమే భజనము. చాటుపద్యపఠనమే సహస్రనామపూజ.

ఒకసదస్యమున అగ్రతాంబూలముగుఱించి మీ మాంస కలిగెను. ఏండ్లకు చిన్నయయినను కర్మలలో పెద్దయగు నొక బ్రాహ్మణునకు అది లభించెను.

తాంబూలముతో పని లేకయే సోమశర్మ యధర మెర్రబాతెను. మోము చెమరించెను. గొంతుక డెక్కుపట్టెను. అతఁడు లేచి—

'అగ్రతాంబూల మిచ్చితి రథమునకును పెండ్లి చేసితి రీరీతి పింగు పగుల—'

* పురాణాంతర్గత మగు ఈకథను కృష్ణరాయలు ఆముక్తమాల్యదకు కాసుక యిచ్చిరి. దానికి ఇది కొంచెము మర్పుతో అనుకరణము.

అని రెండు పాదములు మట్టి తిట్టి లేచి పోయెను. ఆనాటినుండి సోమశర్మ కగ్రతాంబూలమునెడ నాగ్రహము కలిగెను. దానికి యజ్ఞము చేయ సంకల్పించుకొనెను. యాగభిక్షకు బయలుదేఱెను.

అప్పుడు కురుంగుడిలో బ్రహ్మోత్సవము. 'అచట పారాయణము చేసి గడననేయవచ్చును. వాదభిక్షయు, యాగభిక్షయు వేడి చూటకట్ట వచ్చును' అని యెంచి సోమశర్మ కురుంగుడికి చూటకట్టెను.

౨.

కురుంగుడికి దవ్వుగా నొకమాలపల్లి కలదు. అందు చెప్పరానివాఁ డొకఁడు కలఁడు. చెప్పులు కుట్టుటలో నతఁ డందె వేసెను. మోటబానలకు వానిదే యొరవడి. కోటేరు వేయుటకు వాఁడు పెట్టినదిపేరు. పశువుల కతఁడు బలరాముఁడు.

బ్రాహ్మణుని గనినంతనే కానబడనంత దవ్వుగా నతఁడు పరుగెత్తును. దేవళపు శిఖరము కానిసించినంతనే పొరలుదండములు పెట్టును. అతఁడు మసిపాత ముడిచిన మాణిక్యము.

వానిచెవుల శంఖచక్రాకారము లయిన రెం డిత్తడి కమ్మలు. మెడలో గవడ తులసిపూసల తావళము. మేన పట్టెవర్ధనములు. తలమీఁద తిరుపతివెంకన్న పాదరక్ష. ఆపైని మొగలియాకు గొడుగు. బుజమున మాని చీటి తాళములు. చేత గుర్రపు వెంట్రుకలఁ గుట్టిన ఓటికిన్నెర. అతఁ డీవేసముతో ప్రతిదినమును తెలవాణుజామున కురుంగుడికి వెళ్లి బరువులు డించి ప్రాకారమువెలుపట మంగళకైశికి రాగముతో భగవంతుని గానము చేయు చుండును.

కోవల తూమునుండి జాలువాటు ముటికినీరు శూద్రుఁ డొకఁ డీయఁగా నతఁడు కనుల కద్దుకొని నెత్తిని జల్లుకొని త్రావి ప్రసాదము పంచిపెట్టువఱకు కనిపట్టియుండును. పిదప శూద్రుఁ డెవఁడేని తనభక్తికి మెచ్చి తాను దెచ్చికొనిన ప్రసాదమునందు కొంత యిడ రాఁగా నతఁడు కిన్నెరజాఁపి దానిపయి నుంపించికొని అతనికి మ్రొక్కి సాపడి తాండవ మొనరించును. పిమ్మట గ్రామపు వెలిదారిని బడి తన పంచమస్వరము వినిపించి కోయిలలచేఁగూడ ననిపించి తనగుడిసెకు మరలుచుండును. ఇది యతనికి నిత్యవ్రతము.

స్వామి తిరునాళ్ల కూళ్లన్నియు కోవలముందే యుండెను. త్రివర్ణేతరులగు భక్తు లందఱును ప్రాకారము నెలుపటనే మాలదాసరిసంకీర్తన మాలకించుచుండిరి.—

ఏదీ? మూఁడు పాదా
మూలు భూదా
న మిచ్చేదా
నంటి వేదీ?

3

వామనస్వామి వాకిట నున్న మాలని గానమునకు సొక్కుచుండెనా లేక తన యెట్టెదుటి సభామంటప మునఁ గూరుచుండియున్న బ్రాహ్మణుల శాస్త్రార్థ మాల కించుచుండెనా?

చోళేంద్రసింహుఁడు వీవన పూని కన్ను లఱ మోడ్చి బాపనసాములకు విసరుచుండెను. పలువురు శిష్యు లతో సోమశర్మ సభామంటపమునఁ బ్రవేశించెను. పండి తులమీఁద కన్నులచే నిశితబాణముల గుప్పి మహారాజ సన్నిధానమున కేగి — 'దేవా! ముందు వాదభిక్షయుఁ బిదప యాగభిక్షయు దయ చేయునది' అని యతఁ డనెను.

రా జొకతూరి కను లెత్తి నమస్కరించి 'అయ్యా! వాదము జరుగుచున్నది; సభలోనికి దయ చేయుఁడు' అనెను. అనిన వెంటనే సోమశర్మ కుడికాలు ముందు పెట్టి వాదమున కుఱికెను.

'భక్తిచే మాలనికిని స్త్రీకినిగూడ ముక్తి సుల భము' అను ప్రసంగ మపుడు నడచుచుండెను.

సోమశర్మ వెంటనే యిటు లనెను—'భక్తిచే ముక్తియే? ముక్తి పప్పా లేక ఉప్పా? పెద్దపెద్దకుండలాల వారికే లేదే, మాలలకుఁగూడ పంచిపెట్టుచున్నారే? భక్తి కల్లు. దానఁ బిచ్చి యెత్తును. కర్మతోఁ గూడని భక్తి హేయము. కర్మమార్గమే క్రమమార్గము. ఈమార్గ మున మాలఁడు ఉత్తరజన్మమున పశు వగును. ఏలయం దురా, వానిగోవును గాని వానికుక్కను గాని మనము దాఁపునకు రానిత్తుము గాని వానిని రానీయము గదా! వానికన్నఁ బశుజన్మ ముత్తమము. వాఁ డాజన్మము నుండి శూద్రుఁడై క్రమముగా బ్రాహ్మణుఁడై యజ్ఞము చేసి సన్న్యసిం ది ముక్తి చెందును. ఇదియే శాస్త్రసిద్ధము.'

'కర్మ జఘన్యము. భక్తి ముఖ్యము. దాని కెవరి యెడను పక్షపాతము లేదు. అంతరువులు లేవు' అని ఆవలిదెసనుండి ఖండనము వచ్చెను.

'మీవి చిల్లరశాస్త్రములు. మీరు పాపండులు. నూటపదకొండులు. కర్మబాహ్యులు' అని సోమశర్మ చివాలున రాజుకడకుఁ బరువిడి 'తా మిపుడు వాదము వినవలయును' అనెను.

రా జిటు లనెను—'వామనస్వామి మీ వాదము నాలకించుచుండెనా లేక ఆగానము నాలకించుచుండెనా?'

అందఱును కిలకిల నవ్విరి. సోమశర్మ అగ్నిశర్మ అయిపోయి—'ఆ మాలముండకొడుకులకే యివి రోజులు. వారినే ఇచటఁ బూజింపుఁడు' అని మహారాజును, పండి తులను తూలనాడి రుసరుసలాడుచు రివ్వున ప్రాకారము నెలుపటికి వచ్చెను.

౪

సోమశర్మ యెట్టెదుట మాలదాసరి. వాని చుట్టును మాలమూఁక. దానిచుట్టును సాతానులగుంపు.

మాలడు భగవంతుని పాడిపాడి 'తకర్పుం తకర్పుం తామరసాక్షా' అని తాండవింపదొడగెను. వాని గండస్థలము లానందాశ్రువులతో దడిసి చెక్కిన యింద్ర నీలపుముక్కలా యనునటు లుండెను. వాని హస్తమునం దలి కిన్నెర రామచిలుకవలె పలుకుచుండెను. అతని తాండవముచే గుండులే నీరయిపోవుచుండగా భక్తుల గుండెలు కరగట యేమంత వింత?

కొండంత యీసు సోమశర్మకనుల కెగడటైను. 'ఇది యేమంత పాండిత్యమా? వాదమా? విద్యయా? కళయా? ఈపిచ్చియెగురుట చూచుటల కెంతసభ? పిచ్చి (చ్చ) గుంట (టు) లవారి పెండ్లికి గంగిరెద్దుల వారి గానమటు! చీ చీ ఛాండాలుడా! నీకే యిచట బ్రహ్మాత్సవము! బయట నేమి గతి? లోపలికి విజయం చేయుము' అని యనెను.

'తకర్పుం తకర్పుం—తామరసాక్షా?'

'నీతకర్పుం తగులబడ! ఆవలికి ఛావు!'

మాలదాసరి తాండవమునడుమఁ గొంచెము తూలెను. శరీరము స్తంభించెను. చూపునిలిచెను. కంతమున గద్గదిక యేర్పడెను. వెంట్రుకలు నిటారుగా నిలిచెను అడవిమేత కరిగిన తల్లికి అఱచు లేగవలె దాసరి 'గోవిందా' అని యఱచెను.

ఆయఱపుతో ఆలయము మాటు మ్రోగెను. చుట్టు నున్న జను లందఱును 'గోవిందా' యని యఱచిరి. దానితో గ్రామమంతయు 'గోవిందా' యయి పోయెను.

'చీ ఛాండాలుడా! ఆవలికి పో.'

ఆ మహాధ్వనిలో ఈ సోమశర్మ కీచుధ్వని వినువారెవరు? సోమశర్మ మఱి చేయునది లేక తిట్టి తిమ్మి చేతికి దొరకిన రాలు తీసి గువ్వ, 'తొలగుడు! తొలగుడు' అని కేకలు వేసెను. జనులు పాయ యిచ్చిరి. మాల లెల్లరును కాకులవలె లేచిపోయిరి.

దాసరి యొకడే తన్మయుడయి నిలువబడి యుండెను. అతని పెడతలమీద నొకరాయి విసురుగా

పడెను. బుస్సున గక్త మెగసెను. దాసరికి తెలివి వచ్చెను. పెడతలగాయమును అఱచేత మాసిపట్టి సాష్టాంగపడి 'అపరాధమును తుమింపుడు' అని సోమశర్మను వేడికొని మాలదాసరి మారమారముగా తొలగి పోయెను.

'ఈయేడు పిందాకనే యేడ్వకపోతివా? పూవు వలె పోయియుండువే' అని సోమశర్మ వెళ్లి పోయెను. అతని వెనువెనుకనే శిష్యులును కర్మవాదులును వెనుక ముందులు చూచుకొనుచు నిర్గమించిరి.

౫

ఆనెళ్లుట వెళ్లుట సోమశర్మ మధుర వెళ్లెను వెళ్లిన కొలదినాళ్ల కే అతని కలహకంఠ మందఱకును కర్ణ జ్వరము కలిగించెను. అతని ధనాశముందు సముద్ర మొక చెరువు. శాస్త్రార్థములలో నతని కెటఁ జూచినను చేటచెబ్బ వివరబడజొచ్చెను. మొండి శిష్యుఁ డొకఁడు తక్కఁ దక్కినవా రందఱును అతనిని విడనాడిరి.

అతఁ డిట్టి కఱవులోఁగూడ ధైర్యము విడువ లేదు. వెలివేయఁబడినవారిచుట్టును గిరిగి లఘుస్రాయశ్చి త్తములు పెట్టి వారిపంక్తిని గుఱిచి బంగారము గడించెను. భాస్కరాచార్యులలోఁ గూటి కోమటియిండ్ల పుణ్యాహములలో దెబ్బలాడి బియ్యము సంపాదించి సంచల కెత్తెను. గ్రహణములలో జపములు స్నానములు చేసి ఆపుణ్యమును దొరలకు ధారాదత్తము చేసి ఆర్జించెను. మహిషీదానములకు మేషీదానములకు అప్పలదానములకు పత్తన మెల్ల యు గుత్తగొనియెను. బ్రాహ్మణార్థములమీఁద బ్రాహ్మణార్థము లొనరించెను. దర్భపోటులకు పిలువనినాఁడు చనవు చేసికొని వెళ్లి పిలిపించికొని పితృశేషము తినదొడగెను. దానికిని అభావము కలుగఁగా పూటూహళ్ల మెతుకుల కలవాటుపడెను. ఇంతటితోఁ బోక వీనియన్నిటిని తల దన్నిన తులా భారదాన మొకటి గైకొనెను.

ఇటులు కూడఁబెట్టిన పప్పుప్పునేబియ్యము లమ్మి మిగుల డబ్బుతోఁగూడ కోమటికి వడ్డి కిచ్చెను. ఇప్పుడు

తనను బిలుచువారెవరును లేరు. పట్టవలసిన చెడుదానము లన్నియు నయిపోయెను. రొక్కమిచ్చి యుటకూళ్లు మెక్కవలయును. పైగా శిష్యుఁ డొకఁడు. కావున నతఁ డింటికిఁ బోవసమకట్టి మాదిగవాడకు వెళ్లి చెప్పులు కొని నూనె పట్టించి తండ్రికొకటి తెచ్చుకొనెను. గడ్డము చేయించుకొని వేనీళ్లయంగడికిఁ బోయి వెల యిచ్చి దరువులమీఁద దరువులతో తల యంటించుకొ నెను. వంటపూఁటింటి కెప్పటికంటె నెక్కుడుగా పాలు పెరుగఁగనే గూర లంపెను. వక్కలాకులతో అడ పము నింపెను. శిష్యుని బుజము మీఁదికి బియ్యపుమాట తయారుచేసెను. ఆలికి రంగురంగుల చీరలు కొనెను. పిదప కోమటికి యింటికి వెళ్లి అరుఁగుమీఁదఁ గూరు చుండి తాటాకు పట్టుకొని నెట్టిని డబ్బిమ్మనెను. అతఁడు వడ్డితోఁగూడ డబ్బు సోమశర్మముం దిడెను. సోమశర్మ ఒకొక్క పద్దే చదివి బియ్యము మొదలగు ద్రవ్యములకు వెల తక్కువ కట్టితివనియు, ఇచ్చిన తిఘులింకను లోఁ గడి వనియు, అనుకొనిన వడ్డి వేఱు; ఇప్పుడు చెప్పు వడ్డి వేఱనియు అల్లరి చేయఁ దొడఁగెను. కోమటి కాతా తెఱచి బియ్యములోనగువాని పద్దులును వెలును చూపెను. తిఘులును సోమశర్మ వ్రాలును గనఁబఱచెను. వడ్డియు వ్రాతలోఁ జూపెను. సోమశర్మ 'ఇది యం తయు సృష్టి; బ్రాహ్మణుని ధనము హరించి బాగుప డవు' అనుచు రచ్చ కెక్కెను.

సోమశర్మ చెప్పులు కొనుట మొదలుకొని రచ్చ కెక్కుటవఱకుఁ గల ప్రయాణసన్నాహ మంతయు పిల్లిగడ్డమువాఁడు కాకిమీసాలవాఁ డొకఁడు కనిపెట్టు చుండెను.

౬

పొరుగువారులకుఁ బోవు బాటసారు లందఱును ఒకరికొకరు తోడుగా సత్రమున గుఱుపెట్టి నిదిరించు చుండిరి. కాకిమీసాలవాఁడుగూడ తా వొకప్రయాణపు సంచిని దెచ్చి తలక్రిందఁ బెట్టుకొని నిదిరించెను.

నడిరేయి ఆకాకిమీసాలవాఁడు ఉరికిపడి లేచి 'అయ్యో! తెల్ల రొచ్చింది లెగరా లెగూ' అని ప్రక్క

వానిని లేపెను. ఆపిలుపు విని ఒకరి నొకరు లేపుకొనిరి. బాటసారు లందఱును రెండు మూఁడు గుంపులుగా ముందరి వాఁడు నడచిన త్రోవ నడవఁ దొడఁగిరి.

ముందరివాఁడు 'ఇది దారి ఇది దారి' యని వారి నందఱును అడవికిఁ బట్టించెను. ముం దొక సెలయే ఱుండెను. తెరువరు లందఱుండు దిగిన వెంటనే కాకి మీసాలవాఁ డొకయీల వైచెను.

అప్పుడు అఱచేత గీఱలు కనఁబడుపాటి నెలు తురు రాఁదొడఁగెను. బాటసారులముందు పెద్దయెలుఁ గుతో అలుఁగొకటి పడెను. బిఱుబిఱు మను మ్రోత లతో ఒడిసెలలనుండి రాలు పడఁదొడఁగెను. పథికు లం దఱును తిరుగుడు పడిపోయిరి. ఇంతలో బేతారువలె దొంగలు రాహువులవంటి ఆయుధములతో వారి నంద ఱును చుట్ట వయిచిరి. పాంఘలు విఱుగఁ ద్రొక్కుకొ నిరి. కొందఱు తమకడ నున్న ద్రవ్యమును రుప్పలలోఁ బాఱవయిచిరి. దొంగలు దుడ్డులతో మోఁదిరి. పట్టుకొ నిన పయిబట్టలు చింపుకొని కొందఱు పాఱిపోయిరి. కొందఱు—'నాయనలారా! ఇది దేవతావర్చన సజ్జ. దీనిని దాఁకకుఁడు. ఇది పోవుచో మాకు పస్తు' అని విప్పి చూపి దానికిఁ గట్టిన వలువల నిచ్చి వేసిరి. కొందఱు 'మీ రెడముగా నుండుఁడు. ఆఁడువారి నంటకుఁడు. మాముతాలో నున్న దెల్లయు నిప్పింతుము' అని నిలువు దోపిచ్చి వెళ్లి పోయిరి.

దొంగలు కొందఱును చాటునకుఁ గొంపోయి శోధించిరి. పొదలలోఁ దూఱినవారిని ఈఁటెలతోఁ బొడిచి వెలికి లాగిరి. సిగలు విప్పి చూచిరి. చెప్పులయట్ట లను వబ్బనములతో స్రుచ్చి పరిశోధించిరి.

కాకిమీసాలవాఁడు వెదకివెదకి వేసారి తుదకు సోమశర్మను పట్టుకొనెను. సోమశర్మ శిష్యుని విడిచి పరుగిడఁ దొడఁగెను. కాకిమీసాలవాఁడు వెంబడించి సోమశర్మ కాలికొంకులకు వంకరకత్తిని బట్టి గుంజెను. కొంకులు తెగి సోమశర్మ కూలఁబడెను. కాకిమీసాల వాఁడు సోమశర్మదోవతి లాగి మొలలోని వరహాల జాలెను విప్పకొని అంటుపోఁగులవఱకును చెవులు

చిటుక్కునఁ గోసికొనెను. నోటిశని యూరకుండక సోమశర్మ 'ఓరి దొంగముండకొడుకా! నీది మాపొరు గూరేలే; ఈ డబ్బు నీకుఁ దక్కినపుడు చూచెదనులే' అనెను. పాటిపోవుచున్న కాకిమీసాలవాఁడు వెనుదిరిగి సోమశర్మను సున్నములోని కెముక మిగులనీయక నలుఁగఁబోడిచెను. ఇంతలో వెనుకనుండి వచ్చుబాట సారుల అలికిడి ఆయెను. కాకిమీసాలవాఁడును మిగిలిన దొంగలును చీకటితో పాటు మాయమయిపోయిరి.

వెనుక బాటసారుల గుంపులో వచ్చుచున్న సోమ శర్మ బావమఱచి పరువెత్తుకొని వచ్చి చూచి వగచి చీవాట్లుపెట్టి కావడించి సోమశర్మను మోసికొనిపోఁ దొడఁగెను. సోమశర్మకు స్పృహ తప్పెను. అతని బావ మఱచికి దప్పి పుట్టెను. అంతలో కురుంగుడి దాపున నొకయేఱును పెద్దమఱియుఁ గానిపించెను. సోమశర్మ ను మఱిక్రింద దింపి అతనిబావమఱచి నీరు త్రావఁ బోయెను.

మఱిచలువచే సోమశర్మకు తెలివి వచ్చెను. కను లెత్తి చూచెను కెద్దమఱి. కురుంగుడి దేవశము నుండి ఘంటాధ్వని వినబడెను. మాలదాసరి గుఱుతువచ్చెను. పిమ్మట నొప్పి హెచ్చెను మగత గ్రమ్మెను. చావు తెలివి పుట్టుకొని వచ్చెను. ఆతెలివిలో కాకిమీసాలవాని చెంబు తలయు, పిల్లి గడ్డమును, ప్రతికాయ గ్రుడ్లును, కొంకిక త్తి యు లోనగు ఘోరాకారము కనులకుఁ గట్టినటు లాయెను. అతఁ డావులించెను.

2

చచ్చినవారి ముచ్చటలు చచ్చినవారికే తెలియ వలె. అయినను బ్రతికియున్నవారు ఆముచ్చటలు తెలిపి పోయిరి, తెలుపుచున్నారు, తెలుపఁగలరు.

ఎఱిగిన సంగతులకంటె నెఱుఁగని సంగతులనే ఎక్కువగా తెలుపుటకు కొన్ని డిపోలు ఉన్నవి.—

* అర్చిరాది మార్గము.
† బృహదారణ్యకము - ౬-౨-౧౫. కాపీతకము మొ.
‡ బ్రహ్మసూత్ర-౪-౩-౧, ౨, ౩, ౪.
§ ధూమ యానము.

జ్యోతిశ్శాస్త్ర నిష్ఠాతులు, మిస్మరిస్టులు, స్పిరిటిస్టులు, థియాసఫిస్టులు, పెద్దడిపోవారు వేదాంతులు.

పాశ్చాత్యవేదాంతులు ఇటు లందురు: మనుజులం దఱును చావఁగనే దయ్యము లగుదురు. వారి తల మీఁద కొమ్ములు మొలుచును. పాదములు వెనుకకు తిరుగును. త్రికాలజ్ఞానము కలుగును. కల్పాంతమువఱ కును వా రొక క్లబ్బులోనో ఏ డి ఆంజలిన్ పూటలు లోనో ఉందురు. వారి కచ్చట స్వాతంత్ర్యము గాని, స్వరాజ్యముగాని, తుదకు పార్లమెంటుగాని సున్న. కల్పాంతమున భగవంతుఁడు పుణ్యపాపముల చిత్తా ఆవ ర్ణాలు విప్పి లెక్క చెప్పును. కొందఱకు ఎప్పటికిని స్వర్గము. మఱి కొందఱకు ఎప్పటికిని నరకము. పుణ్యపా పము లన్నిటిని క్రీస్తుమీఁద పాఱవయిచి కూర్చున్నవారికి స్వర్గము. తమనే నమ్ముకొన్నవారికి నరకము.

మన దేశమువా రిటు లందురు: చచ్చినవారికి మూఁడు దారులు—౧. వెలుతురు దారి ౨. పొగదారి ౩. చీకటిదారి.

జ్ఞానికి దారి లేదు. 'సున్న సున్నాం గలిసెను' అని శరీరము పోవఁగనే అతఁడు బ్రహ్మమున లయ మగును.

వెలుతురు దారి *—

హిందూదేశమునందు అడవులలో బ్రహ్మోపా సన చేసినవారి కిది దారి. † ఈ చచ్చినవారిని మాస- సంవత్సర - అగ్ని - వాయు - ఆదిత్య - చంద్ర - విద్యుత్ - వరుణ - ఇంద్ర - ప్రజాపతు లను దేవతలు ‡ క్రమముగా నొకరితరువాత నింకొకరు బ్రహ్మలోకమునకుఁ గొంపో వుదురు. అచట వారి యిష్టమే యిష్టము.

పొగ దారి § —

యజ్ఞము చేసినవారికిని, యుద్ధమున జచ్చినవారికిని ఇది దారి. ఇటు గులభేదము లేదు. ఈ యెడ హిందువుల ఉదారత శ్లాఘనీయము. తురకాణ్యమునకును వారు స్వర్గమొసంగిరి. కృష్ణరాయలతో పోరి చచ్చిన తురకలు స్వర్గమున కేగి కల్పవృక్షముల కల్లులాపైలు దింపి త్రావిరట. సనకాదుల బొట్లు నాకిరట. ఆకాశ గంగలో ఇసుకదిన్నెలమీద సప్తఋషు లర్చించుచున్న ఇసుకలింగములను ముచ్చెలకాళ్లతో ద్రొక్కిరట. రంభాదు లెక్కడ గానబడిన నక్కడ ఒత్తి కాగిలిం చిరట. *

ఈపాగదారిని బడి స్వర్గము చేసినవారు పుణ్యమునంతయు ఖర్చు పెట్టుకొని మరల నీ లోకమునకే రవాణా యగుదురు.

చీకటిదారి. —

పాపుల కిది దారి. ఈదారిని బడినవారు నరక పట్నము చేరుదురు. నరకము కలదా లేదా యని యొకని నడుగఁ బనిలేదు. పాడు పని చేయఁగనే యది కనబడునట! పాడుపనికి మనస్సే ప్రమాణమట! సరియ నరకలోకపు భూగోళము ఖగోళము మొదలగు వానిని దెలుపుటకు శేషధర్మములు ఒక గైడ్. కాని అది పాత బడిపోయెను. సనాతనధర్మసభవారయినను, చెఱసాలల అధికారు లయినను అప్ టుడేట్ గైడ్ ఒకటి తయారుచేయవలసియున్నది. చెఱసాలలవారు ఈలోకముననే నరకలోక మొకటి తయారు చేసియున్నారు. సత్యాగ్రహ మొనరించిన జాలను; పోయి చూడవచ్చును.

ఇందు ఒక పుంత.

ఈచీకటిదారిలో నొకపుంత కలదు. ఈపుంత కావల కంత లేదు. ఇది బ్లయిండ్ స్ట్రీట్. స్పిరిటిస్టులకును థియాసఫిస్టులకును ఈపుంత కొట్టినపిండి. ఈ పుంతలోనివారు దయ్యములు, తురకదయ్యములు, బర్మా దయ్యములు, తెల్లదయ్యములు, బ్రహ్మరాక్షసులు.

ఈదయ్యములను అన్ని దేశములవారును ఆంగీకరించిరి. ఎవఁ డేభావముతో జచ్చునో వాఁ డాభావముతో బుట్టు నని గీతాచార్యు లనిరి. సోమశర్మ కాకిమీసాలవానిని కనులకుఁ గట్టుకొని చచ్చి వచ్చి ఈపుంతలో బడి బొమ్మరాకాసి యయి ఆమఱిమీఁది మకాము చేసియుండెను. బ్రతికిన నాలుగునాళ్లును అతనికి జగడములతోడను సంపాదనముతోడనే సరిపోయెను. ఇప్పుడు తీటికగనుక నాలుగుపుంజీల ఆడుదయ్యముల వలచి వలపించి గార్హస్థ్యము గావించదొడఁగెను.

౨

మాలగూడెము మాఱు మోఁగునటులు భజన చేసి దాసరి నిదిరించెను. రెండవజామున విల్లి యొకటి గుడిసెలోఁ దూటి కోడిని బట్టబోయెను. కోడి కొక్కోరో కో య నెను. కోళ్లన్నియు కొక్కోకోకో యని సానుభూతి చూపెను.

దాసరి లేచి నింగివంకఁ జూచెను గాఢాంధకారము. ఒకచుక్కయుఁ గానరాలేదు. వేగుజా మాయెననుకొని అతఁడు గుడికి బయలుదేఱెను.

నింగి మబ్బులచే నిండియుండెను. చీకటి ఓయనిన మాఱుపలుకుచుండెను. దట్టమగు నడవిలో మరులు మాతంగి త్రొక్కనేమో తప్పునారిని బడెను. పొదలన్నియుఁ దిరిగెను. చిగిరింతలచేఁ గప్పబడిన పాడు నూతులలోఁ బడి యెట్టెటులో ఒడ్డునకుఁ బ్రాఁకెను. అవురుదుబ్బుల చే లన్నియుఁ దిరిగెను. ముండ్లు లాగుకొనుచు, పల్లెరుకాయలఁ దుడుచుకొనుచు, పూచికలఁ బీఁకుకొనుచుఁ బోయిపోయి తుద కతఁడు మఱి కడకుఁ బోవుదారిని జూచి దొరకనే దొరక నని ఆ దారిని బడెను.

క్రోలి పాఱవయించిన కొబ్బరి బొండ్లములవలె పుర్రెలు పడియుండెను. కంబళ్లవలె పచ్చితోళ్లు ఈ గలు ముసరఁగా కంపల వ్రేలాడుచుండెను. చీకటి కుప్పలవలె వెంట్రుకలు అచటనచట గుట్టలుగాఁ బడి

* ఆముక్తమాల్యద, ౧. ౨౪.

యుండెను. ముందుముందులకుఁ బోవఁగా కుక్కలును, నక్కలును క్రుళ్లిన ప్రేవులకు పెనఁగులాడుచుండెను. దాసరి అది యొక మాదిగఁగాడె మనుకొనెను. ముందరికి నడచెను.

కుక్కలు ముంగాళ్ల మీఁద లేచి చెట్టుమీఁదికి దొంగచూపులు చూచుచు ఎముకలు నోటఁ గఱచుకొని పరుగెత్తుచుండెను. మాంసఖండములు తన్నుకొని పోవు గ్రద్దలు కొమ్మలు తగిలి అఱచుచుండెను. క్రోతులు అరచేతి వ్రేటు దిని రొండిని చేతు లిడికొని అంగలార్చు చుండెను. ఇవి యిటు లండఁగా పెద్ద మంట కనబడి నెంటనే మాయమాయెను.

‘ఎవఁడో ఈచెట్టుమీఁద నున్నాఁడు, ఇది కట్టెలు కొట్టుకొను వేళయా కాదు. కావున వీఁడు మానవుఁడు కాఁడు. నీచుకంఠు కొట్టుచున్నది. నీమిటిరాయిది?’ అని దాసరి పరికించెను.

‘నిన్ను చూచితిని లే’ అను మాట వినబడెను. పెద్దమంట మండెను. వెంటనే చిమ్మచీకటి యాయెను. దాసరిముందు ధమ్మని చప్పు డాయెను. ముందు కొండ యెత్తువాఁడు, కండకన్నులవాఁడు, కుండమోకాళ్ల వాఁడు, నూతిబొడ్డువాఁడు, శవపుగోచివాఁడు, చెంబుతలవాఁడు, తేనెతుట్టెగడ్డమువాఁడు, బూర గాలివాఁడు, కాకిమీసాల వాఁడు!

దాసరి దేవునిఁ దలచెను. బ్రహ్మరాక్షసుఁ డొక తాపుతన్నెను. దాసరి దుడ్డుకర్రతో నొకపెట్టుపెట్టెను.

ఈచప్పుకు విని లేచి ఆఁడుదయ్యములు మాతులు సాచి కొమ్మలచివరఁ గూరుచుండెను. బొమ్మరాకాసి దుడ్డుకర్ర విఱచి దాసరి డొక్కలో నొకఁగుద్ద గ్రద్దను. దాసరి తప్పించుకొని ఒకపోటు పొడిచెను. బాఁప నదయ్యము మాలని ముక్కుసీకఁజూచెను. దాసరి పిడికిలి పోటులే కోలుగా తిరిగెను. బేతాళుఁడు ప్రేవుచబుకు జాడించెను. మాలఁడు దానిని లాగుకొనెను. దయ్యము ముందరి కొఱగెను. ఆఁడుదయ్యము లయ్యయ్యో యని యఱచెను. మాలఁ డొక తన్ను తన్ని తప్పించుకొని పాటిపోఁ జూచెను.

‘ముండకూఁతులారా! కుండఁడు బండఁడు తిని కూరుచుందురా? వీఁడు తప్పించుకొని పోచున్నాఁడు. రారేమే. రండే’ అని బూతులు తిట్టుచు బొమ్మరా కాసి దాసరిచుట్టు తిరుగఁదొడఁగెను.

‘అడుగనిదే అమ్మయ్య పెట్టదు’ అని పేడనీళ్లు చల్లుకొనుచు పెద్దభార్య సోమిదమ్మ దిగెను. ‘పిలువని పేరంటమునకు పోరా దని కూర్చుంటి’నని చిన్న భార్య లంబాడీదయ్యము కాబోలు ‘హసిలీ’ ఎముకకత్తితో, ప్రేవుల త్రాళ్లతో దిగెను. ‘మీరే కాబోలు మహా ప్రియురాండ్రు’ అని బాడించుకొనుచు వెంట్రుకచీపు రుతో నొకతె, నరముల యొడ్డాణముతో నొకతె, కంకా శఫు కర్రతో నొకతె బిలబిల మూఁగిరి.

మగవానిని పట్టుకొనుటకు ఆఁడుదయ్యములు చాల నేర్పరులు. చిన్నదయ్యము నర మొకటి దాసరి మీఁదికి విసరెను. మిగిలిన వారు లాగిరి. బ్రహ్మరాక్ష సుఁడు కట్టఁదొడఁగెను. దాసరి కాళ్లతోఁ ద్రొక్కుచు ఎగురుచు మోఁచేతులతోఁ బొడుచుచు పెనఁగులాడు చుండఁగా లాగుకొని పోయి బాపనదయ్యము వానిని మఱికిఁ గట్టివయిచెను.

౯

‘ఓసి సోమీ! కత్తియు కుండయు తే. దొమ్మ రనాగీ! పిడకలదాలి పెట్టు. లంబాడీహసిలీ! నీవు పోయి పైని పడుకో.’ అని పురమాయించి బొమ్మరాకాసి దాస రిని జూచి బుసకొట్టి, ‘ఒరే! నాచెమట దీసిన నిన్నూ రక చంపును ననుకొంటివా? నీమేడ సగముకోసి వేడి వేడి నెత్తురు త్రాగుదును. అదిగో అటు చూడు. ఆతా టితోపున పుర్రెలలొట్టెలు! ఆకల్లు త్రాగుచు పండఁగా ల్చిన నీమాంసఖండములు వీ రందఁ జందీయఁగా నంచు కొందును’ అనెను.

ఆఁడుదయ్యము లన్నియు తమతమ పనులకు వెళ్లెను. దాసరి యిటు లనెను: ‘అయ్యా! వేగిరపడ వలదు. నేను మీకంచములోని ముద్దను. నాకీమేనిమీఁద అంతగా భ్రాంతి లేదు. ఇది పోవుతే మేలు. ఏలం

దురా, నీచజన్మముతో నొక ప్రాణికి భుక్తి యిడుట ముక్తి కాదా?

‘ఏమీ? అంత స్వచ్ఛందశరీరుడవా? అగుచో ఇంత పెనగితి వేల?’

‘అయ్యా, మీరనిన దేవతలకును హడలు. ఇక నామాటయా? ఊరక చంపనిచ్చుట పాతక మనరా? కాన పెనగితిని. దీనికి కినుక వలదు.’

‘ఏమీ పెద్దమాట లాడుచుంటివే! ఊర చెప్పు!’

‘అయ్యా, నేనేమి చెప్పగలను? అయినను ఒక హిత వాడెదను. ప్రాణభీతిచే గాదు. మాధ్యస్థ్యము నకు మాటలాడు చుంటిని. అయ్యా! నీవు నక్కవా, కుక్కవా, పులివా, పుట్రవా? కావుగదా! దేవయోనివి. మీకు మాకంటె పాటవమా యెక్కువ, తెలివియా యెక్కువ. ఇట్టి నీకు భిక్ష్యాభిక్ష్య వివేకము లేకునికి పాడియా? ఈనాశరీరము రుచియా శుచియా? ఇదియు హింసకలభ్యము. హింసవలన యమబాధ మీకును తప్పదే.’

‘మీకు దేవతలు సోదరులుకదా! మీరు వారిచే బాధింపబడుట కేమి కారణము? తామసాహారము కాదా? నాకు పలుకరాదుగాని చంద్రుని మొదటి కళ అగ్ని క్రోలునటు గాదా! దేవతలకు అమృత మాహారము. అది సాత్త్వికము. దాన వారు మీకంటె పెక్కెండ్లు జీవింతురు. ఇది యంతయు విచారించి మీకు రుచించినటులు చేయుడు.’

‘ఆట్టే చంపకు. మాకు రాని చదువులా? “ప్రథమాం సిబతే వహ్నిః”కదా! సరికాని, మాకు దేవతలు సోదరు లని నీవే యంటివి. అగ్ని చంద్రుని మొదటి కళ క్రోలునని నీవే యంటివి. అట్టి అగ్ని తినని వస్తు వున్నరా? ఇకక జాలు. ఇది మాకు వృద్ధానుచారములే. సరే కాని చదువులు చాల జదివితివి. చదువులతో ఆడిలి యెవడు తీర్చుకొనగలడు? చదువులలో వాదించి నా మెచ్చు గొనలేవుగాని నాయాకలి తీర్చి యీచదివిన కూర మంచి రుచిగా నున్నదని మాత్రము మెచ్చు గొనగలవు.’

‘అయ్యా! నీవు సర్వజ్ఞుడవు. నాకోనమాలు రావు. పైగా నేను మాలడను. నీకు మాతాడగలనా? నాపొరపాటు లన్నియు మన్నించి నాప్రార్థన మొకటి వినవలయును. కురుంకుడి దేవరను గొలుచుట నాకు నిత్యవ్రతము. నేవాకాల మయినపిదప ఈదేహము తమది.’

బాపనదయ్యము కొంచెము నవ్వి దాసరి చెక్కిలి గొట్టి యిటు లనెను: ‘బలే మోసగాడవురా! దారులు కొట్టికొట్టి నిన్ను కాదా దాసరి వైతివి. మంచిది కాని, నీవే చెప్పు! నోటిముద్ద నెవడు జాఱవిడుచును? తప్పించుకొని శరీరము నెవడు డిచ్చును? నేను వదల మియు నీవు పోమియు నిక్కము. ఎందుల కిక రచ్చ? చావునకు సిద్ధపడు!’

‘నారాయణనారాయణా’ యని చెవులు మూసి కొని దాసరి కన్ను లింతలు చేసికొని ఏకాగ్రదృష్టితో నిటు లనియెను: ‘నేను మరల రానిచో వామనస్వామి మీద ఒట్టు.’

తీవ్రముగు ఈపలుకుబడి బొమ్మరాకాసిని కదిలించివయిచెను. కురుంకుడియు వామనస్వామియు మాలదా సరియు అంతయు గుఱుతు దగిలెను. వెంటనే బందము విప్పెను. దాసరి నమస్కరించి వెళ్లిపోయెను.

పిదప పెద్దభార్య మొదలుకొని చిన్న భార్య వఱకును గల రాణివాస మంతయు వచ్చి ముక్కుమీద వ్రేలు వేసికొనెను. వారందఱు గలిసి బండుబూతులు తిట్టిరి; ఎడపెడ తన్నిరి. ‘చే జిక్కినవానిని జాఱవిడిచిన విధవవు. ఇక నీచావు నీవు చావు’ మని తిట్టి విడాకులు లేకయే గుడిసెమీద చెబ్బ కొట్టి లేచిపోయిరి.

సోమి యింత సులువుగా లేచిపోయినందులకు వానికి సంతసము కలిగెనుగాని హాసిలికొఱకు కంట తడి పెట్టెను. పిమ్మట చెట్టుమీది కెగిరి యిటుకు కొమ్మలలో గూరుచుండి యేదియో యాలోచించుచుండెను. భార్య లందఱును లేచిపోవుటచే నతనికి వైరాగ్యము కలిగియుండవచ్చును.

౧౦

‘వామనస్వామి! నేను నీగురమను, నేను నీ కేనుగను’ అని యనుకొనుచు దాసరి నిండువేగముతో కురుంగుడికి పరుచి డెను.

నేడు వానిపాట ముక్తికి బాట. వాని పెదవుల మీది మందహాసము భగవంతుని చిద్విలాసము వాని కన్నులు ముక్తికి తెన్నులు. వాని మోము దేవుని గీము. ఇట్టిభక్తితో నతడు భజన చేసెను.

నేటి తాండవమున వాని మేను బంతి. వాని యడుగులు తాళములు. దాసరియే నాడు భజించెను. వామనుడే వినెను. దాసరియే నాడు తాండవించెను. వామనుడే చూచెను.

వామనుని విడిచి దాసరి వెనుదిరిగెను. వానిమోము మధుకలశము. అతడు పొరలుండము లొనరించి లేచెను. శిఖరము కానిపించునంతవఱకు వెనుకనడకతో మ్రొక్కుచు నడచెను. పిదప మనోదేవాలయముననే వామనుని గొలుచుచు బరుగెత్తెను. బాపనదయ్యము వెర్రిచూపులు చూచుచుండగా దాసరి మర్రిక్రిందికి జనెను.

ఆమండు టెండలో తన బట్టతల చుట్టొలిపలేక గానిపింపగా బ్రహ్మరాక్షసుడు దాసరిముందరికి నడచెను. దాసరి కౌగిలించుకొని ‘మహానుభావా! నా వ్రతము పూర్తిచేయించితివి. నీ చెఱక బాపి నన్ను ముక్తి చెఱలో బెట్టితివి. ఎన్నాళ్ల యాకలియో పాపము, పారణచేయుము’ అని యనెను.

రాకాసికన్నులు బాష్పములచే గాజులాయెను. కౌగిలి వదిలించుకొని మాలనిచుట్టు ప్రదక్షిణ మొనరించెను. నొసలు పాదము లంట న్రాలెను. పర్యాయముగా పాదములు నెత్తిని దాల్చి లేచి, ‘అయ్యా, అతిదారుణ మను ఈ ప్రతిజ్ఞ నీకుఁగాక యొరులకుఁ జెల్లదు’ అని స్తుతించుచుండగా దాసరి యిటు లనెను: ‘అయ్యా! బాస నమ్మి యాకట మాడియు నోటిముందు ముద్దను జార్చుకొనువానిని నే నెన్నఁడును కని వినియుండలేదు. గొప్పదనము నీదా నాదా? బాసల్ల కేమి? నోరికొలది

చేయ నగును. అయ్యా, చాల తడవాయె న న్నికఁ దినుము!’

‘ఇక నటు లనవలదు. నరమాంసము చేతనే ఈ బొజ్జ పెరిగెను. నీచెలిమితో నాచక్రము తిరిగెను. మీ వంటిభక్తులు మావంటి పాతకులను తరింపజేయనిచో మాకు గతి యేమి? వానకు సముద్ర మయినను ఎడారి యయినను ఒకటియే కాదా?’

‘అయ్యా! బాసచొప్పున ఈశరీరము తమడే. నే నీయ ననుట లేదు. ఈశ్వరుడే సాక్షి.’

‘వలదు వలదు. నాశరీరము నీవు నొనవలయును. అయ్యా! నేను ఘంటాకర్ణునికంటె తుంటరినా? శ్రీ కృష్ణుఁ డతనికి శ్రేయ మిడలేవా? భక్తుఁడు భగవంతుని కంటె మేలు చేయునందురు. అట్టి మేలు నాకు చేయ రాదా? ఒకనికి మేలు చేయుట భగవత్పూజ కాదా?’

‘అయ్యబాబో! అంతపని నాతరమా? నాబాబు తరమా?’

‘ఆహా! నీతరమే.’ అని ఆబొమ్మ రాకాసి దాసరి పెడతలక బట్టి మాపి, ‘నాయనా! ని న్నిచ్చట రాతఁ గొట్టితిని’ అని చెప్పెచుండగా దాసరి ‘భగవంతుఁడు నాపాపమున కారీతిగా సుంకము గొనెనే కాని వేఱు కాదు.’ అని యనఁగా తెల్లబోయి తెలివి దెచ్చు కొని బాపనదయ్యము ‘మహాత్ముడా! పిదప నేను దొంగచే కొట్టఁబడి వానిరూపే తలచుచు చచ్చి యిటు లయితిని. బాటసారులను పలువురను ఈపాట్ల బెట్టు కొంటిని. పూర్వజన్మమున బ్రాహ్మణుఁడను. దయ నీయుండను. నేడు నీపాడిన వామనస్తుతిఫలమును ధారా దత్తము చేయుము. ఇక ఈ నాదేహము తన యిల్లు చేరును’ అని యనెను.

‘అమ్మా! ఏమో యనుకొంటిని. ఈశరీరమునకు బదులు నేటి పాల్పఫలము కాదు సరికదా ఒక త్రుటిఫల మేని యీఁ జాలను. ఈశరీరము లెన్నివచ్చెను, ఎన్ని పోయెను? ఇది బుడగ. సరికాని, కప్పుర మిచ్చి ఉప్పు కొను ముద్రువా?’

‘ఔరారా! సగమేని యిమ్ము! మీను మింగి నచో సముద్రమునకుఁ గొఱతయా?’

‘అయ్యా! నీకును నాకును జరిగిన బాస యేమి? ఇప్పుడు నీయడుగున దేమి? పాతాళప్రశ్నము లేల? బావిత్రవ్యఁగా బేతాళములు బయలుదేసినవట! పాపము! ప్రోద్దు వోయెను. ఇక నన్నుఁ దినుము! ఓ యమ్మ లారా! కుండ తెండు! కత్తి తెండు! దాలియేదీ? వీ రేరీ? ఎవరును లేరే! పోనిండు! నేనే తెచ్చెదను! ఏడ నున్నవో కొంచెము తెలుపుఁడు!’

‘ఆసంసారము శాంతించెను. శాంతమ్ పాపమ్. అయ్యా! భక్తులకు దయ వలనా? పూర్ణాచార్యుల వారు సంతోషులయి రామానుజులకు గీతాచరమార్గము నుపదేశించి అనధికారులకుఁ జెప్పవలదని శాసించిరి. శ్రీ రామానుజులు లోకులయెడ దయ గలిగి రంగని గోపుర మెక్కి యెలుఁగెత్తి చాటిరి. దాన గురువు కోపించెను. శిష్యుఁ డిటు లనెను: “నే నొకఁడనే నరకమునఁ బడుట మేలా? భక్తులందఱకు పరమపదము లభించుట మేలా? అని నాలో నే నాలో దించుకొంటిని. రెండవదియే మే లని నిశ్చయించుకొంటిని. అంతట గోపుర మెక్కి మీరు చాటుటగా నేను చాటితిని” అనెను. గురువు సంతసించెను. నీవు లోఁగడఁ జెప్పినటులు కలుషము


గాని కాయమునఁగాని కల్యాణము కలుగదు. కావున ఈ పాడు రూ పుడిపి నన్ను కృతార్థుని జేయుము. నీ పాటఫలములో పాతికపాలేని ఇమ్ము.’

‘అమ్మా, ఎంతాశ!’

‘పోనీ తుదిపాట ఫలమేని చాలును. ఇదియు ఈయనిచో ఇక లేదుట నున్న’ అని ఆబొమ్మరాకాసి దాసరి పాదములను గట్టిగా లంకించుకొనెను.

‘అయ్యా! నేను దీనిఫల మెఱుఁగను. పరమేశ్వ రుని ముఖోల్లాసమే ఫలము. అదియుఁగాక ఆజ్ఞకుఁగాని అభ్యనుజ్ఞకుఁగాని ఫలపరిగణనము ప్రపన్నుని కేడది? మఱియొకటి. ఫలము బంధమునకు ఇక్క. ఫల మింత యనియు అంత యనియు లెక్కవేసి దానిలో ఇంత గొమ్మనుటకు వెఱపు గలుగుచున్నది. భగవంతుఁడే మిమ్ము రక్షించును. ఊఱడిలుఁడు.’

ఈమాటలు దాసరి నోట నుండఁగ నే దయ్యము తలమీఁద పిలకయు, బుజమున జందెములును, చేత బుడి చెంబును, మేన బ్రహ్మచర్యసమును పుట్టుకొని వచ్చెను. పొగనుండి నిప్పువలె రాక్షసదేహము నుండి సోమశర్మ వెలువడెను.



౨౦౩౩

౩౩